

СЯЛЯНСКАЯ НІВА

Няхай живе Беларускі Народ!

Адрэс Рэдакцыі і Адміністрацыі:

ВІЛЬНЯ, ЗАВАЛЬНАЯ 6. (Wilno, Zawalna 6.).

Рэдакцыя адчынена штодня ад 9 да 3 гадзін апрача свята.

Рэдактар прыймае ад 12 да 2 гадз.

Зямля Сялянству бяз выкупу!

Падпіска:

на адзін месяц — 1 зал., на 3 месяцы — 2 зал., на 6 месяцаў 4 зал., на год — 8 зал.

Для заграшчы удвая даражэй.

Аплата надрукаванага залежыць ад рэдакцыі

ВЫХОДЗЕ ў СЕРАДУ і СУБОТУ.

ОРГАН БЕЛАРУСКАГА СЯЛЯНСКАГА САЮЗУ.

Коштам сялянства.

Некалькі месяцаў цягнуцца перагаворы між польскім урадам і амерыканскімі банкамі ў справе пазыкі. З самага пачатку Палакі хацелі атрымаць 150 мільёнаў даляраў і Амерыканцы згаджаліся на гэта, але пад варункам, калі польскі ўрад аддасць пад кантроль амерыканскіх банкіраў фінансы сваёй дзяржавы. На гэтакія варункі польскі ўрад быццам не згадзіўся, але ж перагаворы аб пазыцы пашлі далей і цяпер з'ехалі на 70 мільёнаў. Дык вось знача, паводле прыказкі „лепш што-коледы, як нічога“, польскі ўрад згаджаецца ўзяць хоць гэтыя 70 мільёнаў пазыкі. Варункі гэтай пазыкі нам яшчэ няведаныя. Аднак жа варункі пазыкі вельмі нявыгадныя, калі сярод самых Палакаў чуецца пратэст проці пазыкі.

З гэтакім пратэстам выступіў быўшы прэм'ер і міністар скарбу Ул. Грабскі, дык распачатая, палеміка пачала выкрываць сякую-такую паднаготную самога Грабскага.

Газэта „Głos Prawdy“, падзяляючы пагляды ўраду на ўсе дзяржаўныя справы, апублікавала рэзальны адносна польскае пазыкі ў Італіі.

У 1924 годзе пазычана было ў Італіі 400 мільёнаў ліраў, якія пералічыўшы выносяць суму 12.536.000 даляраў.

Афіцыйна за пазычку трэба плаціць 7 проц., але ж як піша „Głos Prawdy“, дык фактычна Польшча плаціць Італіі 22 проц. Гэтак выходзіць ад таго, што ўрад Грабскага, атрымоўваючы пазыку ад Італіі, даў Італіі вельмі многа льготыў і абавязаньняў. Польшча абавязалася купляць у італьянскай табачнай суполцы Пекхолі цераз пасярэдніцтва Італьянскага Камерчаскага Банку 60 проц. агульнага заграшчнага закупу табачнага сыр'я на цэнах гэтае суполкі, дык цераз гэта пераплачвае Італіі за табак 20 проц.

Ні болей, ні меней уся вышэй паданая справа яскрава сведчыць аб тых здольнасьцях гаспадараваньня, якія мелі папярэднія польскія ўрады.

Ад крыткі сучаснага ўраду можна было-бы ўстрымацца, але ж адна „шкандальная“ зьява змушае нас кінуць вокам і на сучаснае польскае гаспадараваньне над дзяржаўнымі фінансамі.

Справа тут у тым, што ўрад маніцца падвысіць пэнсію ўрадоўцам, пры гэтым заявіў, што ў яго распараджэньні маюцца на гэта вольныя сумы.

Адкуль узяліся гэтыя сумы? Пена, што з тых падаткаў, якія гэтак неміласэрна цягнуцца з грамадзянства.

Падвышкі пэнсіі ўрадоўцам урад тлумачыць дарагоўляю коштаў утрыманьня. Адкуль і як зьяўляецца гэтая дарагоўля?

У першыя ўгодні сьмерці беларускага паэта
К. СВАЯКА у суботу 7.V. у насцьцелю сьв. Міналая
а гадз. 9-ай раніцы адбудзецца жалобнае набажэнства.

Аб самаўрадавых выбарах.

Згодна існуючых законаў у Польскай Рэспубліцы мы маем права выбіраць сваіх прадстаўнікоў у валасныя рады, гэтыя рады выбіраюць павятовыя соймікі, а прадстаўнікі павятовых соймаў складаюць ваяводзкі сойм.

Валасная рада павінна гаспадаравать і парадкаваць у межах валасное тэрыторыі, павятовы сойм павінен гэта самае тварыць у межах павяту, а ваяводзкі сойм у межах ваяводства.

Але ж выходзіць у нас зусім інакш, бо існуючы закон аб самаўрадах не выконваецца. Самаўрады былі выбраны пераважна аж у 1919 годзе і ўрадавалі ня маючы паўнамоцтва дагэтуль г. эн. 7 гадоў, а тэрмін іх паўнамоцтва павінен быць толькі трох гадовы. Дык нават і гэтакі самаўрад ня быў выбраны, а часта-густа назначаны прадстаўнікамі ўлады.

Польскі ўрад усё нечага чакае, жыве ўсёроўна як да-часу, быццам адчувае, што ён не гаспадар. Ажно апошнімі часамі становіцца ўсё неяк адважнейшы і вось, ня зразу, а быццам для пробы пачаў праводзіць у некаторых мясцовасьцях выбары самаўрадаў. Дык маючы на мэце тое, што гэтакую пробаю адбудуцца выбары на ўсім абшары Заходняе Беларусі, мы лічым сваім абавязкам адзначыць дзьве рэчы, якія маем на прыкмеце. Адно, гэта тое, што роля самаўрадаў ёсьць надта вялікая ў нашым

жыцьці, дык аднясьціся да выбараў трэба ўважліва і старацца выбраць гэтакіх людзей, якія запраўды дбаюць аб нашых справах, а другое будзе вось гэтакіх некалькі слоў аб тым законе, які рэгулюе выбары ў самаўрады.

Закон гэты зьяўляецца распараджэньнем камісара Ўсходніх зямель з 25 чэрвеня 1919 г., згодна якога, выбарчае права мае кожны грамадзянін польскае рэспублікі, які мае поўных 21 год і зьяўляецца сталым жыхарам сваёй воласьці. Ня маюць права голасу тыя, каторыя служаць у войску, а таксама паліцыя і іншыя дзяржаўныя ўрадоўцы.

Як мужчыны гэтак сама і жанчыны маюць роўнае права пры галасаваньні.

Выбранымі могуць быць бяз розніцы, як мужчыны гэтак і жанчыны, якім скончылася 25 гадоў і якія ўмеюць пісаць і чытаць у якой-коледы мове.

Трэба пільнавацца гэтага і бараніць сваё права ад розных махляроў памятушы, што, якія будуць прадстаўнікі—гэтакі будзе і самаўрад. Калі добрых людзей выбярыце, дык яны будуць добра правіць, а тагды і вам можа, хоць крыху стане лягчэй. Беларусы-сяляне павінны выбіраць сваіх Беларусаў і толькі сялян...

СЯЛЯНЕ І РАБОТНІКІ!

прысылайце афяры на палітычных вязьняў.

Адказваючы на гэта можна было-б напісаць вялікую кнігу, але абставіны вымагаюць гаварыць каротка. Дык вось, усякая падвышкі падаткаў адбываецца на цэнах прадметаў спажываньня. Кожны фабрыкант, заплаціўшы падатак, зьразу-жа суму заплачанага падатку разложыць на тавары, а тавары ад гэтага даражэюць. Таксама і ў галіне земляробства. На наш пагляд калі-б урад умеў кіраваць фінансамі дзяржавы, дык павінен быў-бы зрабіць паамерыканску. У Амерыцы ад леташняга году зьявілася вялікая астаца грошы, аднак-жа амерыканскі ўрад не павышаў нікому пэнсіі, а рашыў гэтыя лішнія грошы зьварнуць плацельшчыкам, або залічыць на рахунак сёлетняга падатку.

Віцэ-прэм'ер Бартэль заявіў, што ўрад можа цяпер ужо падвысіць урадоўцам пэн-

сію на 5 проц., але гэтага мала, дык імкнучы найсьці спосаб, каб з 1-га ліпеня падвысіць на 25 проц.

Гэтакае фінансаваньне гаспадараваньня можа быць запраўды добрым, бо, як мы заяўлялі некалькі разоў, у параўнаньні з сялянствам урадоўцы забяспечаны матэрыяльна лепей, а знача, калі ёсьць якая магчымасьць, дык трэба было-б прысьці з дапамогаю сялянству, каб якколеды выратаваць яго ад тае галіты, якая пануе ў сялянстве.

Прыходзячы з грашоваю дапамогаю не да таго, каму неабходна ў першую чаргу, урад бязумоўна робіць фатальную памылку і крыўдзіць сялянства, дзеля чаго маўчаць мы ня можа.

Рыгор Булат.

У зачараваным коле.

Справа атрымання канцэсіі на беларускую на'т прыватную школу так моцна ўфартыфікавана (умацавана) рожнымі фармальнасцямі, што яе зусім немагчыма рэалізаваць. Ёсць нешта больш дзесяці рожных параграфу, з якіх вельмі цяжка выкарабкацца. Але Беларусы, навучанні горам, народ цяплівы і ўпорысты і затым скоро не саступаюць з дарогі. Улады вымагаюць споўніць да ёй усе фармальнасці — наце вам усе фармальнасці. А тады што? Давайце канцэсію на школу. Прыватную канцэсію, але з адной вельмі маленькай засяццярогай, што навука ў беларускай школе нямаможа распацацца раней, як школьным інспектар зацвердзіць вучыцеля. Вось у гэтым і закавыка. Вучыцель ёсць і семінарыю акончыў і практыкаваў некалькі год, толькі адна перашкода: зьяўляецца шчырым Беларусам, дык ня мае „кваліфікацыі“. Інспектар не зацвярджае. Трэба шукаць другога вучыцеля. Беларусы знаходзяць нарэшце такога, што мае аж замнога рожных кваліфікацый. Ізноў Інспектар не зацвярджае. Тады зварачваюцца да куратара — нічога не памагае. Зварачваюцца да міністэрства асветы.

Тут ужо справа пайшла іначай. Амаль-што не ў канцы школьнага году, калі дзеці пачынаюць ужо пасьвіць скаціну, прыходзе ад міністэрства адказ, што вучыцеля з поўнай кваліфікацыяй ня можна зацвердзіць, з прычыны ягоных варожых адносінаў да дзяржавы.

Вось табе і на! Усё зрабілі і фармальнасці і на'т знайшлі вучыцеля з кваліфікацыяй, але школы беларускае як німа, дык німа. Беларускае школа, як у зачараваным коле, з якога немагчыма выйсці.

А здаецца ўжо мала чаго нехапала, толькі, толькі адной прыхільнасці да „Państwo“. Але як яе знайсці, гэту прыхільнасць? Чым яе можна ўстанавіць, як можна найлепш яе выказаць? Найлепшы доказ гэтай прыхільнасці — перастаць старацца аб дазvole на беларускую школу.

Дык ізноў беларускае школа трапляе ў зачараванае коле!

Як споўніш апошні варунак, як станеш лёяльным, губляеш беларускую школу. Дык ці-ж можна снаўняць гэты апошні варунак?!

Астаёмся без школы...

Але што скажа наш народ? Дзе-ж навучанне ў роднай мове? Дзе-ж роўнапраў'е ўсіх нацыянальнасцяў?!

3 жыццця пад Польшчай.

Барацьба з камуністамі.

Польскія газеты пішуць, што ўлада раскрыла камуністычныя арганізацыі ў Паставах, Горадні і Львове.

Газеты падаюць, што там арганізацыі гэныя зліквідаваны.

Наагул прыходзіцца надта часта чытаць, аб ліквідацыі камуністычных арганізацый. Зліквідаваў ужо пэўна некалькі сотняў цэнтральных камітэтаў, але-ж справа як відаць не палепшылася, бо чытаем усё аб новых і новых ліквідацыях. Да ўсіх гэтых арганізацый тасуюцца судовыя справы і толькі, аднак-жа ніхто не зацікавіўся высьвіць запраўдныя прычыны пашырэння камунізму.

Прычыны гэтыя, па наш пагляд, гэта — ненармальнае сацыяльнае палажэнне працоўных гужаў.

Дамагаюцца склікання Сойму.

Польскія хадэкі дамагаюцца, каб урад склікаў надзвычайную сесію Сойму для правядзення змены канстытуцыі і выбарнага закону. Але-ж урад нешта не сыянаецца склікаць Сойм. Ведама, лепей быць без кантролі.

Барацьба з дарагоўляю.

У валькіх местах Польшчы зазначылася падвышка цэнаў на спажывецкія прадукты.

Урад зараз-жа ўзяўся ратаваць месці ад дарагоўлі і ў гэтых мэтах выданы інструкцыі і арганізавана камісія. Але гэта здаецца не памога, бо як ведама, дарагоўля паўстала ад таго, што мала прадуктаў у краі. Увосень выязьлі за граніцу.

Намісія для барацьбы з надужыццямі.

Як мы ўжо падавалі, хутка будзе арганізавана камісія для барацьбы з надужыццямі, у кампэтэнцыю якое ўваходзіць:

Выкрыванне і даснаванне ўсялякіх праступных дзейнікаў урадавых, у дзяржаўных прадпрыемствах, мануполах, установах і суполках маючых сутычнасць з дзяржаўнымі скарбам.

Пад кампэтэнцыю камісіі бяруцца рэлігійныя і асветныя таварыствы.

3 поэтыцкай творчасці Н. Сваяка.*)

ПЕСНЯ.

Чым ты, дзяўчынка, мяне асіліла
Чым маё сэрца ціха заняла,
Чым векавечна душу уквляліла,
Чым супакой мне яе адняла?...

Ведаю—знаю, а сказаць ня ўмею,
Ні прад сабою, ні перад людзьмі, —
І толькі добра адно разумею,
Што: ані ласкай, ні сваймі грудзьмі,
Ні боскім зорам, пышнаю касою,
Ані чароўнай вусначкаў іграй,
Ні песняй cudнай, ані дабратаю,
Ані далункаў пламенных гульбой.

Чым-жа ты, дзева, мяне асіліла,
Чаму ў нядолю й сябе аддала:
Любой раскошнай мяне надзяліла,
І сваё сэрца журбой заняла!...

* * *

Думаю—знаю, хоць ледзь аглядаю —
Тайніцу сэрца хто-ж знае з людзей:
Як у бязсонні усьцяж уснамінаю,
Што нам адвечнасць маці ўсіх надзей.

Я веру маю, што з табой навекі
Рвуся да сонца любові сьвятэй, —
І спадзяюся, што ёсць cudны лекі
На сум адвечны ў любові у тэй:
А любасць тая ня з гэтага сьвету
І ў сьмерці пэўнай не канец яе, —
Шопат дубровы і пах райскі цьвету
Аб тэй любові тайнічнай п'яе...

Дэванька—Люба! З табой ў прыгоды
Гэтага сьвета любоўна ідзем:
Дэвай пакіну цябе назаўсёды,
Бо мяне любіш,—так шчасьце знайдзем.

ГУРТКУ БЕЛАРУСКАЙ МОЛАДЗІ Ў КЛЮШЧАНАХ.

Гадкі са тры дзяржаўся ты ўдала,
Старонцы роднай ўсё стараючы служыць:
Як мог і як умеў — ня быстра ані вяла —
Змагаўся русьняка з прасоньня разбудзіць.

Так думцы вась твай хай багаславіць Бог,
Каб буйна узрасла для бацькаўшчыны роднай;
А помні брат „сваяк“: Наўперад бяз трывог
Ідзі ўсё далей і далей на пуціне свабоднай
А есьлі-ж пуціна калючкамі наб'ецца,
Ня бойся болькі ты, абм ісьці ледзь мог;
Бо пэўна нас калісь нямала сабярецца:
Сапхвём тады карчы з усіх оваіх дарог.

*) Вершы дагэтуль нідае не друкаваліся.

Асуды.

Варшаўскі ваенны суд засудзіў капітана Мікуту на 14 гадоў цяжкага вастрогу. Кап. Мікута абвінавачваўся ў шпіёнстве на карысць чужога дзяржавы.

Пар. Р. Капаніцкі асуджаны на 14 месяцаў вастрогу, які вінаваціўся за тое, што прысвоіў 16 тысяч зл. дзяржаўных грошай.

На пагранічы.

Паміж польскімі і савецкімі пагранічнікамі ўночы з 26 на 27 красавіка г. г. паўстала страляніна, у часе якое, адзін польскі пагранічнік рэнены.

Распушчаныя меставыя рады.

Акрамя Вільні і Варшавы меставыя рады ў Радоме, Седльцах і Любліне таксама распушчаны.

Як упісацца у Беларускае Сялянскае Саюз.

Падпішчык, які добра зразумеў, што Беларускае Сялянскае Сяюз зьяўляецца партыяй, якая запраўды адважна бароніць інтарэсы нашага сялянства, павінен неадкладна ўпісацца ў свой Саюз. З гэтага мэтай трэба паслаць у Цэнтральны Камітэт аткрытку (Вільня, Завальная 6—5) з просьбай прыслаць бланкеты заявы і анкетны, інструкцыі і праграму.

Што дзеецца ў сьвеце?

Аўстрыя.

Адбыліся выбары ў аўстрыяцкі сойм. Перамаглі сацыял-дэмакраты, якіх прайшло ў сойм 78 паслоў. Ад блёку буржуазнага аб'яднаньня прайшло 42 паслы, хрысьціянскіх сацыялістаў 40 і пангерманцаў 2 паслы.

У Кітайскім нагле.

Чанг-Кай-Шэк стаўшы на нацыянальным грунце, умацоўвае сваю ўладу і вядзе барацьбу з камунізмам.

У Нанкіне і Шанхаі пануе тэрор проці камуністаў. Каб зладзіць некаторых выдатных камуністаў, Чанг-Кай-Шэк вызначыў нагароду.

Як высьвіяецца пасля разламу кантонскае арміі да Чанг-Кай-Шэка далучылася 27, а да камуністаў 17 дывізіяў, агульнаю лічбаю гэтых 17 дыв. становіць 70 тысяч чалавек, а 27 дыв. Чанг-Кай-Шэка — 120 тыс. чалавек.

Кітайская эміграцыя ў Парыжы высказалася за правым крылом „куомінтангу“ за Чанг-Кай-Шэкам.

Чанг-Кай-Шэк частку сваіх аружаных сіл пераправіў на другі бок Янг-Цэ і бомбардыруе м. Пу-Каў.

Газеты пішуць, што для разгляду справы арыштаваных у савецкім пасольстве ў Пекіне ўтвараецца спецыяльны трыбунал.

У Пекіне, як паведамляе ангельскае тэлеграфнае агенства Рэйтэра, надзвычайны суд асудзіў некалькі камуністаў на сьмерць, на 20 чалавек асуд ужо выкананы.

Галоўны паводыр кітайскіх камуністаў ў Пекіне Літ-Чаў і 17 камуністаў, па загаду начальніка кітайскай паліцыі былі задушаны бяз суду.

Упорна ходзяць чуткі быццам расейскія манархісты думаюць адправіць у Кітай на падмогу буржуазіі ген. Врангеля і 20 тысяч недабіткаў яго арміі.

Апошнімі часамі палажэнне Чанг-Кай-Шэка значна пагаршаецца. На яго налягаюць з двух бакоў. Камуністы з паўдня і Чанг-Тсо-Лін з паўночы.

Літва.

Літоўскі ўрад пад прэм'ерствам Вальдэмара ў адстаўку не пашоў, а астаўся, толькі некалькі міністраў выступіла з кабінэту. Дзеля гэтага ўтварыўся г. зв. трыумвірат (з асобаў) пад старшынствам Вальдэмара. Гэты трыумвірат будзе выдаваць законы. Калі адбудуцца выбары ў новы сойм, ня ведама.

Ваенны суд асудзіў на сьмерць пасла Па-яса, стар. лейтэнанта Тарнаў і сержанта Жамайтуса за тое, што яны гатовіліся да перавароту з мэтай скінуць сучасны ўрад Літвы.

Першамайскія дэманстрацыі работнікаў забаронены.

Марокко.

Мароканскае паўстаньне не спыняецца. 50 чалавек Гішпанцаў забіта. Як відаць, дык Гішпанцы не дадуць рады Мароканцам. Вось што значыць мароканскі вызвольны рух! Ніякая збройная сіла здужыць яго ня можа.

Амерыка.

Вада ракі Місісіпі гэтак збурылася, што пагражае затапіць Новы-Арлеан. З гэтага палажэння можна выратавацца толькі тагды, калі прарваць загарады і пусьціць вадзі на сялянскія палі. Але-ж у гэтым выпадку вада затапіла-б надта многа сялянскіх ніваў, дык, каб ратаваць сябе, 10.000 фэрмераў (амерыканскіх земляробаў) з аружжам у руках выступаюць проці намёраў Нова-Арлеанскага губернатара. Каб забяспечыць прарыв надбарэжных загарадаў, прыбыло ўрадовае войска. М. Новы-Арлеан абязуецца ўсе шкоды, якія прычыніць паводна, выплаціць. Частка места заліта ўжо вадой, 500 чалавек утапілася, 280.000 чалавек асталося без памешканьня.

Італія.

Усе беспартыйныя спартыўныя арганізацыі, якія не падпарадкаваны фашызму, ліквідуюцца. Італьянскі фашызм, што раз, дык усё болей абмяжоўвае правы грамадзянства. Пануе над Італіяй фашызм гэтак сама, як над Расеяй камунізм.

Югаславія.

Пасля сусветнае вайны маленькая Чэрнагорыя была скасавана і падпарадкавана Югаславіі. Цяпер, як даходзяць весткі, у Чэрнагорыі паўстала забурэньне. Паўстанцы Чэрнагорцы дамагаюцца незалежнасці. Аддадзена ўрадовага войска Чэрнагорцы разбілі.

Індыя.

Як відаць з ангельскіх вестак, перадаваемых з Калькуты, у Індыі ад халеры ўмёрла 15.000 Індусаў.

НАВІНЫ.

— У першыя ўгодкі сьмерці беларускага паэта К. Свайка ў нядзелю 8.V. а гадз. 7 веч. ладзіцца акадэмія ў памешканьні Беларускага Інстытуту Гаспадаркі і Культуры (Завальная 6—5) з наступнай праграмай:

1) Лекцыя кс. А. Станкевіча на тэму: „Агульная характэрыстыка творчасці К. Свайка“.

2) Дэклямацыя вершаў Свайка.

3) Сьпевы.

Уваход вольны.

Апрана акадэміі адбудзецца ў гэты дзень а гадз. 3 адведзіны магількаў беларускіх пісьмennisкаў на Россе.

— Паседжаньне Інстытуту. 3-га г. травень адбылося паседжаньне Віленскага Аддзелу Беларускага Інстытуту Гаспадаркі і Культуры. Разглядаліся заявы кандыдатаў на выезд у Амерыку для навукі і бягучыя справы.

— Нелёяльнасьць—перашкода. Як ведама, Інстытут дамагаючыся беларускіх школаў, на адказы інспэктараў і куратараў зварачваўся з жадабамі да міністэрства асьветы. Адна жадаба была на тое, што школьны інспэктар Слонімскага павету не зацьвердзіў вучыццям Д. Дожины, які мае поўную вучыцельскую кваліфікацыю, бо нават акончыў вучыцельскі інстытут. Міністэрства надовячы адказала, што гр. Д. Дожины ня можна зацьвердзіць вучыццям з прычыны яго варожых адносінаў да дзяржавы. Ну, гэта, ёсьць ведама, вельмі важная перашкода! Кожны будзе нелёяльны, хто хоча беларускай школы.

— З жыцця Беларускай Хр. Дэмакр. На паседжаньні цэнтральнага камітэту Бел. Хр. Дэмакр. пастаноўлена ў перагаворы з камітэтам, які ладзіць урачыстасьць Каранацыі М. В. Вострабрамскай не ўступаюць дзеля таго, што ўспомненая ўрачыстасьць мае насіць характар польскай палітычнай дэманстрацыі і што Матка Боская Вострабрамская названа папежам „Каралевай Кароны Польскай“.

— Крошка ласкі. Міністэрства Рэл. Выхаваньня і Асьветы дазволіла Віленскай Правадаўнай Духовнаў Сэмінары ўвасці навучаньне беларускае мовы 16 гадзін на тыдзень. Ну, а рэшта гадзін, якое будзе навучаньне?—Рэшта астаецца папольску. Ад гэтае „крошкі ласкі“ віленскім эндэкам стала вельмі нясмешна, дык яны зарэагавалі на гэта, кажучы: „Гойная гэтая рушніца міністэрскае ўлады аб беларускай мове, выклікала задаваленьне сярод віленскіх беларускіх дзеячоў, якія не спадзяваліся атрымаць гэтакую вялікую колькасьць гадзінаў на навучаньне беларускае мовы“.

У адказ на гэты выдум Обста, беларускія дзеячы ў Вільні, ні больш, ні менш жадаюць гэтага самага задаваленьня эндэкам; тагды яны пазналі-б, якое яно...

Калекцыі мінералаў для беларускіх устаноў. Беларускі Інстытут Гаспадаркі і Культуры атрымаў паведамленьне ад Беларускае Рады ў Празе (з Чэхаславакіі) аб тым, што Рада мае 31 камплект калекцыі мінералаў і гарнін, якія аддае беларускім сяроднім школам і музэям у Заходняй Беларусі. Мінералы маюць быць выставы на імя Інстытуту, якога Рада ўпаўнамочвае падзяліць іх паміж школам і музэямі.

У сувязі з гэтым Інстытут выступіў перад уладамі аб дазволе на бясплатную перавозку мінералаў чугункаю ад Чэхаславацкай граніцы да Вільні. Трэба адцяміць, што чэхаславацкія ўлады згаджаюцца па сваёй тэрыторыі бясплатна перавесці чугункаю вышэй успомненых мінералаў.

— Распусчэньне меставай рады. Міністар унутраных спраў п. Складкоўскі выдаў распараджэньне, якім віленскую меставую раду распусціў, упоўнамоўшы віленскага ваяводу вызначыць дзень выбараў у новую раду. Віленская меставая рада была выбрана аж у 1919 годзе, так што тэрмін яе паўнамоцтваў канчаўся ў 1922 годзе. І вось пяць гадоў гэтая рада ўрадавала, ня маючы на гэта даверу ад жыхароў места Вільні. „Добрыя“ гэта парадкі!

— Цана зьдзеку. Быўшы прадстаўнік польскай дзяржаўнай паліцыі, камэндант пагранічнага пункту 8-ай роты Р. Волямін 28-га красавіка г. г. стаў перад акружным судом у Вільні, як абвінавачаны ў тым, што біццём вымагаў ад двух хлопцоў акалічных вёсак прызнаньня да віны ў справе кражы, у якой яны былі запоздзаны; акружны суд, разгледзіўшы справу, паставіў пакараць Воляміна паўгодам вастрогу за тое, што ў стане сільнага псыхічнага расстрою пакалечыў двух хлопцоў.

Справядлівы гэты асуд, ці не, мы ня будзем гаварыць, толькі зазначым, што знаём цяпер пану паліцэйскага зьдзеку з пакаленьнем.

* * *

Заўсёды ты за мою,
Ці ў вечары, ці ў дзень,
Твая панура цень
Дарожкаю крывою
Стралою бяжыць за мною.

Са мною ты зраднілась,
Табе я стаўся брат,
Ў магі на гвалт мне ўвілась,
Крыві маея напілась
І мучыш так... як кат.

О дума, дума злая,
На век мяне пакінь.
Сама-ж на век загінь,
А мне хай засьвітае
У духу радасьць Мая.

Фр. Грышчэвіч.

Самаволя ўрадоўцаў. Да фактаў у справе перасьледаваньня беларускага друкаванага слова далучаем наступныя здарэньні.

На пошце ў Вялікай Берэставіцы, Горадзенскага павету не выдаюць беларускіх газэт. Як падпішчык пытаецца газэт, дык паштар кажа, што пасланы на гміну, а калі пытаецца ў гміне, дык там кажуць, што яшчэ не прыйшлі з пошты. Такім чынам у працягу 5 тыдняў падпішчык гр. Жыўлюк з в. Галынікі атрымаў толькі адзін нумар „Сялянскае Нівы“.

На Вялікідзень пачтальён аддаў толькі таму газэту, хто даў валачобнага.

Апрана такіх парадкаў на пошце, камэндант дзяржаўнае паліцыі ў Галыніцы ў сакавіку с. г. захацеў „пазнаёміцца“ з газэтаў „Сялянская Ніва“ і загадаў, каб усе падпішчыкі прынеслі яму ўсе экзэмпляры газэты. Гэты загад, ёсьць ведама, быў акуратна споўнены.

Гаспадарскі аддзел.

Авадні.

Вялікідзень ужо перайшоў, пачаўся месяц травень. Пара, каб было ўжо цяпло, але ўсё неяк няма яго. Нічога не парадзіш, бо з Богам катракту не зроблена!... Але-ж мусіць быць цяпло, а разам з траўкаю і расьлінкамі, якія будуць расьці ды красавацца, зьявіцца авадні і іншыя мушкі.

Аб гэтых вась авадніх я хачу пагутарыць і сказаць беларускаму сялянству тое, што сам знаю. А знаю я, што авадні, якія праз нейкі час зьявіцца прычэпляюць коням на грыву, на пярэднія ногі і на грудзі свае дробныя жоўтаваценькія яечкі, якія звычайна называюцца коньскімі гнідамі. Праз некалькі дзён з гэтых гнідаў нараджаюцца маленечкія чарвячкі, якія разыходзяцца па ўсяму конскаму целу ды пачынаюць кусацца. Ад гэтага зьяўляецца сьверб, а конь сьвярбючы месцы ліжа, дык цераз гэта да языка прыстаюць гэныя аваднёвыя чарвячкі. А ўжо з языка пападаюць яны каню ў живот і кішкі і там асядаюць ды высысоўваюць сокі. Гэтыя чарвячкі гэтак уядаюцца ў кішкі, што наў робяць ранкі. Ведама, што гэта каню шкодзіць. Толькі на вясну гэныя чарвячкі адрываюцца ад кішкі і выходзяць вон. У гэты час конь хварэе на живот, а калі чарвячкоў было многа, дык хварэе і на запаленьне кішкі. Дык вось чаму адараецца надта часта, што вясною адыхаюць коні ад хваробы на живот. Калі живот раўладжаны, дык ён ня можа пераварыць корму, а тагды зьявіцца запор і конь ня можа выжыць.

Аваднёвыя чарвячкі вельмі жывучыя і глыбока ўядаюцца ў кішкі, дык калі даваць лекарства ў нутро, яно нічога не паможа.

Аднак-жа і ад гэтае пошасьці ёсьць рада! Рада гэта вась у чым: у той час, калі ёсьць авадні, трэба што дня аглядаць у каня грыву, грудзі і пярэднія ногі і чысьціць каня, што дня скрэблам. Каб лепей было чысьціць грыву, дык яе трэба абрэзаць.

Як ведама, авадні ня любяць сьмярдзючых рэчаў, дзеля гэтага трэба мазаць каня нафталінам або шпікунарам, або якою іншаю сьмярдзячаю мешавінаю.

З усяго таго, што я апісаў, відаць, што авадні надта шкодныя, дык трэба ад іх бараніць каней.

На заканчатак скажу, што тыя чарвячкі, якія выходзяць вясною з каня, закопваюцца няглыбока ў зямлю, а праз нейкі час вырастаюць з іх запраўдныя авадні, якія ішоў кусаюцца і кладуць свае яечкі на новае пакаленьне.

Стах Жупель.

Жаніцьба.

(Фэльетон).

Ну і жыцьцё цяпер кавалеру! Усе на цябе скося дзівацца і войт, і камэндант, і паліцыянт, наў солтыс і той вочы на цябе супіць. А тут здаецца ўсім дагаджаеш і шапку кожнаму зьнімаеш. Або ляжаш спаць ноччу ў ложка дый задрэмлеш трохка, а паліцыя трах... трах у дзьверы, зьвіняць шыбы бяз меры. Схопіся ў калісолах з пасьцелі, дый пакуль апамытуецца што гэта такое, дык вылятуць дзьверы абое. А як уляцяць у хату, ператрасуць кожную шмату. На другі дзень зноў так нанова шукаць, каб знайсці штось „антыпаньствова“. А жанатага яны ня так ноччу чапаюць, нароў культурны, не памяшаюць. Вось каб спакой нарэшце дастаць, задумаў Настулю засватаць. Узяўшы ў торбу хлеб, каўбасу, падвязаўшы каню хвост да часу, каб больш з паліцыйна пазнацца, давай сватацца! Еду, хата недалёка блішчыць вагонь, патрухівае мой конь... Т-п-ру, прыехалі. Стаяць двое коняў ля хаты, мусіць прыехаў другі сват і багаты. Я зірць пад вакно, а там войта відно. Нядаўна ўдаўцом стаў, каб ён ногі задраў! Што яму цяпер, толькі гулі, ну і сватаецца да Настулі. За сталом сабе сядзіць, на сталае бутэлька стаіць, а ў пазэльні каўбасы скварчаць, а войт выняў папер, давай пасатчытаць. За падатак „дроговы“ куфар новы, за гміныны полаць славінны, за страхоўку жыта рымоўку, за грунтовы жорна новы, а пісар з памочнікамі за пасат дый на воз бабах. Ого! думаю ня туды я заблутаўся, калі войт ужо пераняўся. Няма чаго пад вакном стаяць, трэба ехаць Марылю сватаць. Пад'яжджаю, ну і тут вагонь відно, я зірць пад вакно. Што там такое, што галосіць абое. А бадай яго маё шчасьце з'елі каты, дзіўлюся, і тут сваты. Запумела мне галава нібы з чаду, бачу ўрадовец са скарбовага ўраду па хаце круціцца на адной назе, пэўне і яму вязе. Крычыць: як не дасць 500 элатувак дык і з хаты не пайду, а не, то з хлява ўсё павяду. Як гэта можа стаць, да гэтай пары не аддаць. Дачка кнхасе, маці плача, пасат такі даць, вось задача! Пан у хату, пасат бяры дзесь, хоць у землю сам потым лезь. Бачу я, што тут далёка мне раўняцца, за мяне ўзяло, хацеў да хаты вяртацца. Але думаю, хоць дастаў пад нос дзьве дулі, папробую яшчэ да Ганулі. Я да Ганулі ўсадыў нос, а там паліцыю чорт прынес. Чаго? крычыць. Ты нас сочыш, хам пракляты. Я яму кажу: што ў сваты. Сваты мы табе пакажам!... зараз шнур тут намажам. Набілі на карку шышку вельку, з кішані выцягнулі бутэльку. І ў шнур добра мне накічалі дый за парог прагналі. Так браткі, хоць сватаўся блізка году, за панамі няма ходу. Дзе, калі куды паткнесься, то на пана ўсё нарэсься. Яны добра ў нас сватаюць, усё галоцяць, забіраюць. А з такой мне навукі, хоць наладжы на сябе рукі. А паліцыя, дасць вы веры, што-ноч калоціць дзьверы; прыходзіць сем раз у нядзелю, дый трасе, трасе пасьцелю. Так, паночкі, цяжка жыць кавалеру.

Голка.

Да нас пішуць.

Зьнішчэньне Налібоцкай пушчы.

Калі паглядзець на працу, якая аж ківіць у Налібоцкай пушчы, дык і здаецца, што гэты ўвесь пасьпех у вырубаньні лесу, ёсьць нешта сымбальнае. Здаецца, што есьпашаюцца, дзеля таго, што быццам нехта прыдзе і забароніць усю гэтую працу.

У пушчы ўсёды толькі і чуеш ляг, трэск ды грукат сякеры, шастаньне пілы, ды нуканьне возчыкаў. Дзеля кавалка хлеба работнікі, можа і не сьведомыя, што яны робяць, зьнішчаючы натуральныя багацьці Бацькаўшчыны, ад зары да зары валяць сьосны ды лікі, а тут жа проста з пад рук забіраюць іх і адвозяць на „Рум“, каб сплавіць недае далёка на чужую старонку. Возера Кроман, якое знаходзіцца сярод пушчы, здаецца выльецца з берагоў пад цяжарам дрэва, пагружанага на плыты.

Нямецкія купцы, прыдуць паглядзець на ўсю гэтую работу, дадуць нататкі прыказчыкам, ды пайдуць недае, а гэтыя, як мага стараюцца, каб лепей выныскаць беднага работніка. З найвыдатнейшых у гэтым, можна адзначыць: Л. Каплана і А. Барабанава.

А работнікі, ня маючы іншых сродкаў на прахыньцё, агаджаюцца на ўсё і ціха нясе пякельныя цяжары.

Бывае і гэтак, што пры аканчальным разрахунку, па адлічэньні за сталаваньне, работнікі нічога не дастае, а ёсьць работнікі, якія прыехалі з далёку, дык і рады былі-б уцячы ад гэтае цяжкае, не пад сілу, працы, але ня маюць спосабу.

Вось як вішчыцца Налібоцкая пушча!...

П. Бяэдоўны.

Шыканы за беларускую школу.

Дзякуючы бязупынным старанням Б. Інст. Г.І.К. ў в. Шаўляны, Брасл. пав. удалося, хоць пад канец школьнага году, адчыніць беларускую прыватную школу. Хоць школа бедная матэрыяльнымі сродкамі, затое багата духоўнымі вартасцямі. У школу ходзе 52 дзяцей, якія вельмі ахвотна бяруцца за навуку ў роднае мове. Затое вельмі цяжка вясці спакойную навуку, бо з боку нашых ворагоў ідзе агітацыя проці беларускае школы. Паліцыя чапляецца да ўсіх нас, а найболей да бацькоў, што пасылаюць дзяцей у беларускую школу; пужаюць рожнымі штрафамі і вастрагамі, добра толькі, што сяляне моцна трымаюцца.

Ходзяць чуткі, што польская ўлада хоча перанясці польскую школу з суседняй вёскі Падчайны ў Шаўляны, каб такім чынам зрабіць канкурэнцыю беларускай школе.

Бацькі вучняў вельмі задаволены, што Інстытут падтрымлівае школу навуковымі падручнікамі, бо яны бедныя і асабліва для іх цяжкі сёлетні год.

Дашамога Інстытуту сялянам у справе роднае асветы аканачальна пераконывае іх, што толькі свае запраўды шчырыя беларускія ўстановы хочуць добра беларускаму сялянству, толькі дарогай сваіх культурна-гаспадарчых арганізацый селяніна будзе магчыма стаць на ногі і дабіцца поўных сваіх правоў.

Шаўлянец.

3 Селецкае гміны.

(Пружаншчына).

Праяжджаючы па Селецкай воласці, у Пружанскім павеце, мне давялося быць у вёсцы Сашыцы. Вялікая гэтая вёска, — з трох бакоў акружаная лесам і балотам, — мае каля 250 двароў. Усе жыхары вёскі — праваслаўныя Беларусы, бяз якое-колячых прымясі чужынаў. Яшчэ і раней, я чуў аб гэтай вёсцы, як аб больш сьведамай у ваколіцы і мне хацелася праканацца ў гэтым. Яшчэ нядаўна ў Сашыцы ня чулі нават было аб беларускіх часопісах, а калі з'явілася тры гады назад першая на роднай мове газета, — сяляне з захапленнем перачытвавалі яе па некалькі разоў, бяручы адзін у другога, і адначасна баючыся, каб не пабачылі які „пан“. З тае пары шмат змянілася.

У паліцыі в. Сашыцы, — гэта бальшавіцкая вёска і кожны сялянін — бальшавік. Як і можна было спадзявацца, вобыскі і арышты павінны былі стаць нармальным зьявішчам у гэтай вёсцы. Вынікі гэтага: два маладыя хлопцы па паўтара году сядзець ужо ў пружанскім востросе і няма ведама калі выйдучь. Гэта ня астанавіла аднак поступу сьведамасці ў вёсцы; сяляне паступова і няўхільна ідуць па шляху нацыянальнага адраджэння і як могуць, прычапляюцца да агульнага руху ў гэтым кірунку. Я і ўсюды ў в. Сашыцы ёсць свае ўласныя перашкоды на гэтым шляху, ёсць адзінкі, якія праа сваю маральную гнілізну, праа ахвоту падлізацца да пана за ласкавае слова, прааюць інтарэсы агулу. Гэткімі адзінкамі зьяўляюцца К. К. і К. С. Першы, быццам ёсць шпікам, які аб найменшым руху ў вёсцы, аб якіх колячых гутарках падслуханых, даносіць у паліцыю. Яго выраслы сын перайшоў бацьку. Другі — гэта тып іншага гатунку. За ласкавае слаўдо ён гатоў запрогшыся сам ваіць пана ўвесь дзень у вазку і ходзіць перад панамі на задніх лапках, ў-поўным значэнню гэтага слова. Калі рабілі нядаўна вобыск ў Крэса Александра жыхара гэтае-ж вёскі, то гэты падлізнік панскі К. уматаўся ў бабскую кудзелю, воўну і лён, як пачаў перакідаць іх, то сам камандант затрымаў ужо яго, сказаўшы, што гэтак ня можна рабіць. Дзякаваць аднака Богу, больш гэткіх выпадкаў ў цэлай вёсцы няма. Наагул-жа в. Сашыца зрабіла на мяне вельмі прыемнае ўражанне.

Оса.

Суботніцкая бугальтэрыя дасканальнеець.

Артыкул „Суботніцкая бугальтэрыя“ ў адным з папярэдніх нумароў „Сял. Нівы“ выклікаў з боку ўраду гміны вялікае абурэнне, а з боку сялянства — зацікаўленне. Камісія-ж рэвізійнае гміны, чуючы сваю слабасць на т у суботніцкай бугальтэрыі, пад уражаннем часіны, запрасіла як эксперта п. Яковіча, каб памог ім зрабіць рэвізію гміннай гаспадаркі за 1926 г. Ці гэтая камісія са сваім экспертам Яковічам добра зрабіла рэвізію і ўсё ўбачыла, я моцна сумляваюся на той, простаі прычыне, што пасле іх быў вельмі вялікі лік парожніх бутэляк. Кажуць, што гэта рэвізія каштавала для ўраду больш як 60 золотых. Але ўсё-ж такі гэтая камісія не заакцэнтавала рахункаў больш як на 1000 ал. Сялянства пачула гэта і ўжо пачынае, што „deficytowe“; „wyrównawcze“ налогі змяншацца. Але наўрава! Войт сабраў 15 г. м. радных (правільней бязрадных) каторыя заакцэнтавалі большую палавіну гэтых не-

правільных рахункаў. Так прыкладам войт наш Несьвідовіч (вельмі набожны чалавек) аддаў свайму швагру перабудову гміннага хлява бяз усякіх таргоў, а проста пашвагерску за 160 золотых. Людзі кажучь, што гэта была вельмі вялікая пана, але якое-ж іх зьдзіўленне, калі войт замест угаворанай і падпісанай на паперы цаны ўмоўнай 160 зл. заплаціў 250 зл. Рада такі на т рахунак заакцэнтавала. Чым войт патрапіў пераканаць Раду, якімі аргументамі — згадаць трудна. Я думаю, што гэтыя радныя пашлі да хаты на сваіх больш як няпэўных нагах, чымсь рахункі войта. Работа-ж гэта і да сёння ня скончана і можна спадзявацца, што войт разгледзяўшыся прыбавіць яшчэ са 200 пашвагерску. Але дзівіць мяне моцна што такі, як кажучь бесстаронны праўнік п. Плябанскі, інспектар гміны, ня зьверне ўвагі на гэтую ўмову, выплату і многае другое і не перадаць войта, а мо' і больш каго ў суд. Бо на наш сялявскі розум то нат' і Рада гмінная ня мае права марнаваць нашы крывава заробленыя грошы, а пан Плябанскі, здаецца, бярэ пэнсію за тое, каб глядзеў за гэтым. Калі гэтак далей пойдзе, то скоро нам прыдзецца на падаткі „deficytowe“ і „wyrównawcze“ прадаваць астатнія кароўкі. А мо' радным усё можна?

Рыбацкі.

На беларускіх крэсах.

(Беласток).

Вялікае гэта места ў параўнанні з іншымі беларускімі месцамі. Гэта чугункавы вузел і вялікі фабрычны асяродак. Але ў сучаснасці ня гледзячы на сваё „падвышэнне“ (бо быў Беласток павятовым, а цяпер стаў ваяводзкім) ён неак малае. Беластоцкая прамысловасць замірае, адчуваецца ў прамыслова-гандлёвым сьвеце застой. Чугункавы рух таксама ня гэтакі буйны, як быў перад вайной.

Беласток, гэта — амаль-што канчаткавы пункт Беларусі. Некалькі дзесяткаў кілямэтраў на захад, а там ужо дае прабегае балацісты Бобр, пойдзе чужая старадаўняя курпская зямля (Курпы — польскае племя; сучасная Ломжынская зямля).

І вось, гэтае блізкае суседства з Палыкам моцна прыхілілася для дэнацыялізацыі Беларусі ў Беластоцкае акругі. Паліянізацыя тут моцна адчуваецца, але-ж і беларускасць таксама не загінула. Беларускі народ падпаўшы пад паліянізацыю, хапіўшы польскасці астаецца ў сутнасці Беларусам. Дух беларускі нацыянальны, у іншым месцы, можа нават не прыкметна для самога чалавека, пануе ў ім. Гэта можна заўважыць, калі толькі як належыць прыгледзецца.

І што праўда, апошнімі часамі, дык і сьвядомая беларускасць праяўляецца і пашыраецца на Беластоцчыні. У Беластоцкім павеце і нат у самым Беластоку ўжо заснавана тры гурткі Беларускага Інстытуту Гаспадаркі і Культуры. Гэтыя тры зорачкі на беларускіх заходніх крэсах, сьвецяць ціхім, але ясным сьветам, як аганькі сярод ночы. Дык і няхай сьвецяць! Яны запаліць яшчэ і яшчэ некалькі яркіх сьвечак беларускасці, а тагды, беларуская паліянізаваная душа, адкіне гэты непатрэбны ёй баласт і вернецца да свайго нармальнага жыцця.

Жар-Кветка.

„Не пакідайце мовы нашай Беларускай, каб не ўмерлі...“

Мацей Бурачок.

НАШАЯ ПОШТА.

Жыўлюку Ал. Газету пасылаем акуратна два разы на тыдзень; калі пошта не аддае Вам, то напішыце ў Дырэкцыю жалабу.

Міхаліне. Каладзей. Папрабуйце паслаць на адрэс Вашых бацькоў пісьмо заказное. Можна такім парадкам даведаецца, ці жывуць Вашы бацькі. Можна таксама паслаць заяву ў міністэрства замежных спраў ў Варшаве, але гэта дарога вельмі, доўгая і няпэўная.

Палек Алекса. Вашыя карэспандэнцыі мала цікавыя. Газету вышлем Вам пасля атрымання падпіскі.

Пышку Ів., Барыльку, Рацкевічу М. — пробны нумар паслаў.

Назаруку П. — газету пасылаем.

Дасталі ад:

Волькі Антона 3 зл.

Беганскага Паўлы, Ляха Даниеля, Аніскоўіча Янкі, Смыка Янкі, Усовіча Казіміра, Багушэвіча Язэпа, Р. Астроўскага, Чайкоўскага Янкі, Лепехі Станіслава па 2 зл.

Кухарчыка Ігнася 1 з.

Куток сьмеху і сатыры.

Ня ўсё горай.

— Чуў ты, кажучь і ў нас будзе землятрэсенье!

— Ну, гэта ня так страшна, бо мы ўжо перажылі „хататрэсенье“.

Штораз то вышэй.

— Чаму гэта войт, як ідзе па мястэчку, то ўсё на вывяскі глядзіць?

— Таму, што пабыў год войтам, а як пабудзе яшчэ з пяць, то будзе галаву на коміны драць.

Прывыклі.

Стары чалавек дзівіцца, што кучка вучнялей і вучыцеляк гуляюць з кіямі і пытаюцца другога:

— Чаму гэта яны лазяць з кіямі?

— Ну, бо дома яны сабак ганялі, а да нас дзяцей вучыць прыслалі!

* * *

— Чаму гэта ты, Міхась, як п'еш гарэлку, то моршчыся?

— Бо гарэлка дарага каштуе.

БІРЖА.

Вільня, 31.IV. 1927 г.

ВАЛЮТЫ:

Далары 8.92—8.94 зл.
Рублі зал. (10 р.) 46.10—46.25 „

ЗБОЖЖА, ЗЕМЛЯРОБ. І ІНШ. ПРАДУКТЫ:

Вільня, 29.IV. 1927 г.

Жыта за 100 кг. (6 пуд.) . . . 43.00—46.00 зл.
Авёс „ „ „ . . . 37.00—42.00 „
Ячмень брав. „ „ „ . . . 39.00—43.00 „
„ на кашу „ „ „ . . . 36.00—41.00 „
Пшаніца „ „ „ . . . 50.00—55.00 „
Сланіна тутэйшая I гат. 1 кг. . . 4.00—4.30 „
Клустасць свінная „ „ „ . . . 4.50—4.80 „
Масла несал. за 1 кг. 7.00—7.50 „
„ салён. „ „ „ . . . 5.50—6.00 „
Сьмятана за 1 літр 2.20—2.40 „
Тварог „ „ „ . . . 1.70—1.80 „
Яйкі за 1 дзео. 1.20—1.40 „

Фабрычны склад турбінаў, машынаў і млынскіх каменяў

ФАБРЫКІ Г. КУЛІК У ЛЮБЛІНЕ

РЭПРЭЗЭНТАНТ ТЭХНІК

Ст. Стобэрскі і С-ка

Кантора і склад: Вільня, Міцкевіча 9.

Будова і перабудова машынаў. СПЭЦЫЯЛЬНЫЯ ТЭХНІЧНЫЯ ПАРАДЫ. Праекты, падлічэнні, пляны. Спецыяльныя ўладжэнні „Кашарняў“.

— 0 —

Заступніцтва фірмы БРАТЫ БЮГЛЕР
Узівіль (Швайцарыя)
МЛЫНСКІЯ МАШЫНЫ.

— 0 —

Заступніцтва фірмы інж. Г. КІНДТ, Радом
ВОДНЫЯ ТУРБІНЫ.

— 0 —

Машыны, што ёсць на складзе: ВАЛЬЦАВЫЯ ПАСТАВЫ АДЗІНОЧНЫЯ І ПАДВОЙНЫЯ, АУТОМАТЫЧНЫЯ ПЭРЛЯКІ „MARS“, КАМЕНЬНІ ШТУЧНЫЯ І ФРАНЦУСКІЯ, МАШЫНЫ ДЛЯ АЧЫСТКІ ЗІРНЯ, МАШЫНЫ ШМЭРГЛЭВЫЯ І ШЧОТКАВЫЯ, АСПІРАТОРЫ, АРФЫ „TRUIEURY“, ПЛАСКІЯ СІТЫ „PLANZICHTRY“ ВІСЯЧЫЯ І СТАЯЧЫЯ, МАШЫНЫ ГРЫЗІКОВЫЯ „REFORMY“.

— 0 —

Дастаўляем: ● ГАЗАВЫЯ І СПАЛІНОВЫЯ МАТОРЫ, ШВАЙЦАРСКІЮ СЕТКУ НА СІТКІ.

— 0 —

Фірма даець бясплатна ўсялякія парады ў справе будовы млыноў, уладжывання грэбляў і інш.

Адрэс: Wilno, ul. Mickiewicza Nr. 9,
ST. STOBERSKI I S-KA.